

اسلام کا قانون تحفظ عصمت

عورت کو جو عزت اور مقام اسلام نے بخشا ہے وہ کسی بھی اور مذہب یا قانون نے نہیں دیا، بلکہ تحفظ دینے کی آڑ میں اُلٹا اس کی ناموس کا نیلام عام کیا ہے۔ تحفظ حقوقِ نسواں اور آزادیِ نسواں جیسے دلفریب نعروں نے عورت کی آزادی نہیں بلکہ عورت تک پہنچنے کی آزادی کے لیے تگ و دو کی ہے۔ عورت کو اس کی محفوظ ترین جگہ، یعنی گھر سے نکال کر مارکیٹ کی زینت بنا ڈالا اور اس کو اپنے حقوق چھین لینے پر تیار کر کے دراصل اس کا بنیادی حق ”تحفظِ عصمت“ بھی غصب کر ڈالا۔ تمام تر قوانینِ عالم اور مذاہبِ دنیا میں ایک اسلام ہی ہے جس نے عورت کی حیثیت کو بحال کیا، اس کے حقوق کا تحفظ کیا اور اس کی اہمیت سے لوگوں کو روشناس کرایا۔ عورت کی عفت و عصمت ہی اس کی کل متاع ہوتی ہے۔ اگر وہی داؤ پر لگ جائے تو عورت کی زندگی ہی لٹ جاتی ہے۔ اسلام نے اس متاع کے تحفظ کے لیے جو قوانین وضع فرمائے ہیں، وہ آج کے خطبے کا موضوع ہیں۔

پردے کا حکم:

عورت کی عصمت کے تحفظ کے لیے سب سے پہلا اور بنیادی امر ”پردے کا اہتمام“ ہے۔ ہر بے حیائی، بے پردگی سے ہی جنم لیتی ہے۔ جب عورت بے پردہ ہو کر گھر سے باہر نکلتی ہے تو شیطان حملہ آور ہوتا ہے اور خبیث طبع لوگوں کو اس عورت کی طرف متوجہ کرتا ہے۔ پھر اگر عورت بھی حیا باختہ ہو اور خود کو لوگوں کی نظروں کا محور بننا پسند کرتی ہو تو پھر صرف یہی بے پردگی آنکھوں کے زنا سے لے کر شر مگاہ کے زنا تک کا کردار ادا کرتی ہے۔ تمام فواحش و بے حیائی کے کاموں کا سد باب صرف اسی صورت میں ممکن ہے کہ ہر عورت اپنی عزت کے تحفظ کے لیے قرآن و سنت کے حکم پر عمل کرتے ہوئے پردے کا اہتمام کرے۔

جیسا کہ اللہ تعالیٰ کا ارشاد ہے:

﴿يَا أَيُّهَا النَّبِيُّ قُلْ أَزْوَاجَكَ وَبَنَاتِكَ وَنِسَاءَ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ذَلِكَ أَدْنَى أَنْ يُعْرَفْنَ فَلَا يُؤْذَيْنَ وَكَانَ اللَّهُ غَفُورًا رَحِيمًا﴾ (الأحزاب: ۵۹)

”اے نبی! اپنی بیویوں سے، اپنی بیٹیوں سے اور مومنین کی عورتوں سے کہہ دیجیے کہ وہ اپنے اوپر اپنی چادریں لٹکالیا کریں، اس سے بہت جلد ان کی شناخت ہو جایا کرے گی (کہ یہ پاکدامن عورتیں ہیں) پھر ستائی نہ جائیں

گی اور اللہ تعالیٰ بخشے والا رحم کرنے والا ہے۔“
عورتوں کو گھر میں رہنے کا حکم:

عورت کا اصل مقام گھر ہی ہے اسے بازار کی زینت نہیں بننا چاہیے اور اپنی عفت و عصمت کے تحفظ کے لیے خود کو گھر کی چار دیواری میں ہی قید رکھنا چاہیے البتہ کسی بہت ضروری کام کے لیے باپردہ ہو کر گھر سے نکلنے میں کوئی قباحت نہیں ہے۔ لیکن بلا ضرورت گھر سے باہر رہنا جاہلیت کا عمل ہے، جیسا کہ اللہ تعالیٰ نے فرمایا:

﴿وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ وَأَقِمْنَ الصَّلَاةَ وَآتِينَ الزَّكَاةَ وَأَطِعْنَ اللَّهَ وَرَسُولَهُ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ (الأحزاب: ۳۳)

”اور اپنے گھروں میں ٹھہری رہو اور قدیم جاہلیت کے زمانے کی طرح بناؤ سنگھار نہ کرو نماز قائم کرو اور زکوٰۃ ادا کرو اور اللہ و رسول کی فرمانبرداری کرتی رہو اے نبی کے گھر والو! اللہ تعالیٰ چاہتا ہے کہ تم سے (ہر قسم کی) گندگی کو دور کر دے اور تمہیں خوب پاک کر دے۔“

ارشاد نبوی ﷺ ہے:

((إِنَّ الْمَرْأَةَ عَوْرَةٌ فَإِذَا خَرَجَتْ اسْتَشْرَفَهَا الشَّيْطَانُ وَأَقْرَبُ مَا تَكُونُ مِنْ وَجْهِ رَبِّهَا وَهِيَ فِي قَعْرِ بَيْتِهَا))

عورت ساری کی ساری پردہ ہے جب وہ نکلتی ہے تو شیطان اسے جھانکتا ہے اور اس کے لیے اپنے گھر کے گوشہ میں رہنا ہی باعث رحمت الہی ہے۔

(جامع الترمذی، أبواب الرضاع، باب منه، ح: ۱۱۷۳۔ صحیح ابن خزيمة: ۱۶۸۵)

بات میں نرمی کی ممانعت

اگر کسی صورت میں عورت کا غیر محرم مرد سے بات کرنا ناگزیر ہو جاتا ہے تو ایسی صورت میں عورت کے لیے حکم ہے کہ وہ نرم و لطیف لہجے میں بات نہ کرے کہ کہیں اس کے اس لہجے سے مخاطب کے دل میں عورت کی طرف کوئی میلان نہ پیدا ہو جائے بلکہ اخلاق کے دائرے میں رہتے ہوئے سنجیدہ انداز میں مختصر گفتگو کر کے بات ختم کر دینی چاہیے۔

جیسا کہ اللہ تعالیٰ کا فرمان ہے:

﴿يُنْسَاءُ النَّبِيَّ لَسْتَنَّ كَاحِدٍ مِّنَ النِّسَاءِ إِنِ اتَّقَيْتُنَّ فَلَا تَخْضَعْنَ بِالْقَوْلِ فَيَطْمَعَ الَّذِي فِي قَلْبِهِ مَرَضٌ وَقُلْنَ قَوْلًا مَّعْرُوفًا﴾ (الأحزاب: ۳۲)

”اے نبی (ﷺ) کی بیویو! تم عورتوں میں سے کسی ایک جیسی نہیں ہو بشرطیکہ تم تقویٰ اختیار کرلو! پس تم نرم لہجے میں بات نہ کرو کہ جس کے دل میں بیماری ہو وہ کوئی برا خیال کرنے لگے اور قائدے کے مطابق کلام کرو۔“

علامہ مقدسی رحمہ اللہ نے اس آیت کی تفسیر میں فرمایا ہے کہ صوت المرأة عورة یعنی عورت کی آواز بھی ستر ہے۔ لہذا عورت کے لیے بلا ضرورت اجنبیوں سے گفتگو کرنا یا جان بوجھ کر اپنی آواز میں لوج اور شیرینی پیدا کرنا جائز نہیں ہے، کیونکہ اس سے سننے والے کے دل میں کشش اور جاذبیت پیدا ہوتی ہے جو جنسی میلان میں تحریک اور شیطان کے کاموں کو ہوا دینے کا سبب بنتی ہے۔

پاؤں مار کر چلنے کی ممانعت

بعض حیا سے عاری عورتیں زمین پر زور سے پاؤں مار کر چلتی ہیں جس سے آواز پیدا ہونے کی بناء پر لوگ ان کی طرف متوجہ ہوتے ہیں۔ یہ کسی بھی مومنہ حیا دار عورت کے قطعی شایان شان نہیں ہے۔ اس لیے اللہ تعالیٰ نے اس سے منع فرمایا ہے کہ:

﴿وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ وَتُوبُوا إِلَى اللَّهِ جَمِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ﴾ (النور: ۳۱)

”اور اس طرح زور زور سے (زمین پر) پاؤں مار کر نہ چلیں کہ ان کی مخفی زینت معلوم ہو جائے، اے مومنو! تم سب کے سب اللہ کی جناب میں توبہ کرو تا کہ تم فلاح پا جاؤ۔“

سیدنا زبیر رضی اللہ عنہ کی ایک لونڈی آپ کی صاحبزادی کو سیدنا عمر رضی اللہ عنہ کی خدمت میں لے گئی۔ لڑکی کے پاؤں میں بجنے والا زیور پہنا ہوا تھا، سیدنا عمرؓ نے اسے کاٹ دیا اور فرمایا کہ میں نے رسول اللہ ﷺ کو فرماتے سنا:

((إِنَّ مَعَ كُلِّ جَرَسٍ شَيْطَانًا))

”یقیناً ہر گھنٹی کے ساتھ ایک شیطان ہوتا ہے۔“

(سنن أبی داود، کتاب الخاتم، باب ماجاء فی الجلاجل، ح: ۴۲۳۰)

نگاہیں نیچی رکھنے کا حکم

چونکہ ہر فحاشی کی ابتدا نظر سے ہوتی ہے، جیسا کہ حدیث مبارکہ ہے کہ سب سے پہلے آنکھ دیکھتی ہے، پھر دل

اسے چاہئے لگتا ہے اور پھر فرج (شرم گاہ) اس کی تصدیق و تکذیب کرتی ہے۔ اس لیے اللہ تعالیٰ نے بے حیائی کے ارتکاب کا ذریعہ بننے والے امور سے ہی منع فرما دیا اور مردوں و عورتوں کو نگاہیں نیچی رکھنے کا حکم دے دیا تاکہ نہ یہ دیکھ سکیں اور نہ معاملہ آگے بڑھ سکے۔

فرمان باری تعالیٰ ہے:

﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ذَلِكَ أَزْكَى لَهُمْ إِنَّ اللَّهَ خَبِيرٌ بِمَا يَصْنَعُونَ﴾ * وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ ﴿النور: ۳۰، ۳۱﴾

”(اے نبی!) مومن مردوں سے کہہ دیجیے کہ وہ اپنی نگاہیں نیچی رکھیں اور اپنی شرمگاہوں کی حفاظت کریں، یہی ان کے لیے پاکیزگی ہے یقیناً اللہ تعالیٰ ان کی خبر رکھنے والا ہے۔ اور مومن عورتوں سے کہہ دیجیے کہ وہ بھی اپنی نگاہیں نیچی رکھیں اور اپنی عصمت میں فرق نہ آنے دیں۔“

سیدنا جریر بن عبداللہ رضی اللہ عنہ بیان کرتے ہیں:

سَأَلْتُ رَسُولَ اللَّهِ ﷺ عَنْ نَظَرِ الْفُجَاءَةِ فَأَمَرَنِي أَنْ أَصْرِفَ بَصَرِي
”میں نے رسول اللہ ﷺ سے (کسی غیر محرم عورت پر) اچانک نظر پڑ جانے کے متعلق سوال کیا تو آپ ﷺ نے مجھے حکم دیا کہ میں اپنی نظر کو پھیر لوں۔“

(صحیح مسلم، کتاب الأدب، باب نظر الفجاءة، ح: ۲۱۵۹)

بے پردگی کی حرمت

درحقیقت تمام برائیوں کی جڑ عورتوں کی بے پردگی ہے۔ اگر ہر عورت پردے کا اہتمام کرے تو نہ کسی شخص کی نظر اس پر پڑے اور نہ ہی شیطان اس کو بہکائے اور پھسلائے۔ لیکن جب عورتیں نہ صرف بے پردگی کا مظاہرہ کرتی ہیں بلکہ خوب بناؤ سنگھار کر کے بازار میں نکلتی ہیں تو ناپاک سوچ کے مالک مرد بھی اپنی آنکھوں کے زنا کے مرتکب ہوتے ہیں بلکہ بہت سے خبیث انفس تو اپنی اس مکروہ سوچ کو عملی جامہ پہنانے کی بھی کوشش کرتے ہیں۔ چنانچہ ان تمام برائیوں کا سد باب اسی سے ممکن ہے کہ ہر عورت اپنی عزت کا تحفظ خود کرے اور پردے کا اہتمام کرے۔ اللہ تعالیٰ کا ارشاد گرامی ہے:

﴿وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ بِخُمُرِهِنَّ عَلَى جُيُوبِهِنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ

أَبَائِهِمْ أَوْ أَبْنَاءَهُمْ أَوْ إِخْوَانَهُمْ أَوْ عَمَلَتُهُمْ أَوْ إِخْوَانَهُمْ أَوْ بَنِي إِخْوَانِهِمْ أَوْ بَنِي أَخَوَاتِهِمْ أَوْ نِسَائِهِمْ أَوْ مَا مَلَكَتْ أَيْمَانُهُمْ أَوْ التَّبَعِينَ غَيْرَ أُولَى الْإِرْبَةِ مِنَ الرِّجَالِ أَوْ الطِّفْلِ الَّذِينَ لَمْ يَظْهَرُوا عَلَى عَوْرَتِ النِّسَاءِ وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ وَتُوبُوا إِلَى اللَّهِ جَمِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ ﴿۳۱﴾ (النور: ۳۱)

”اور مومن عورتوں سے کہہ دیجیے کہ اپنی نگاہیں نیچی رکھیں اور اپنی شرمگاہوں کی حفاظت کریں اور اپنی زینت ظاہر نہ کریں، مگر جو خود بخود ظاہر ہو جائے اور اپنی اوڑھنیاں اپنے گریبانوں پر ڈالے رکھیں اور اپنی زینت ظاہر نہ کریں مگر اپنے خاوندوں کے لیے یا اپنے باپوں کے لیے یا اپنے سسروں کے لیے یا اپنے بیٹوں کے لیے یا اپنے خاوندوں کے بیٹوں کے لیے (یعنی خاوند کی دوسری بیوی کے بیٹے) یا اپنے بھائیوں کے لیے یا اپنے بھتیجوں کے لیے یا اپنے بھانجوں کے لیے یا اپنی عورتوں کے لیے یا اپنے غلاموں اور لونڈیوں کے لیے یا تابع رہنے والے ایسے مردوں کے لیے جو شہوت سے عاری ہوں یا ان بچوں کے لیے جو عورتوں کی پردے والی باتوں سے واقف نہیں ہوئے۔ (ان تمام سے پردہ نہ کرنے کی رخصت ہے) اور اپنے پاؤں (زمین پر) نہ ماریں کہ ان کی مخفی زینت ظاہر ہو جائے اور اے ایمان والو! تم سب اللہ کی طرف توبہ کرو شاید کہ تم فلاح پا جاؤ۔“

سیدنا عمر فاروق رضی اللہ عنہ فرماتے ہیں کہ میں نے رسول اللہ ﷺ سے درخواست کی: اے اللہ کے رسول! آپ کے پاس نیک اور بد ہر طرح کے لوگ آتے ہیں، کاش آپ امہات المؤمنین کو پردہ کرنے کا حکم دے دیں تو اس پر پردہ کی آیت نازل ہوگئی۔

(صحیح بخاری، کتاب تفسیر القرآن، باب تفسیر قوله تعالى: لا تدخلوا بيوت النبي الا أن يؤذن لكم۔۔ الخ، خ: ۴۷۹۰)

بعض عورتوں کے لیے بے پردگی کا جواز

اس آیت میں ان معمر خواتین، جو نکاح کی امید و طاقت سے عاری ہو چکی ہوتی ہیں، کو پردے سے مستثنیٰ قرار دیا گیا ہے لیکن یہ بھی فرما دیا کہ پھر بھی اگر وہ اس کا اہتمام کریں تو افضل و اولیٰ ہے۔

فرمانِ باری تعالیٰ ہے:

﴿وَالْقَوَاعِدُ مِنَ النِّسَاءِ الَّتِي لَا يَرْجُونَ نِكَاحًا فَلَيْسَ عَلَيْهِنَّ جُنَاحٌ أَنْ يَضَعْنَ ثِيَابَهُنَّ غَيْرَ مُتَبَرِّجَاتٍ بِزِينَةٍ وَأَنْ يَسْتَغْفِرْنَ خَيْرٌ لَّهُنَّ وَاللَّهُ سَمِيعٌ عَلِيمٌ﴾ (النور: ۶۰)

”اور عورتوں میں سے بیٹھ رہنے والیاں جو نکاح کی امید نہیں رکھتیں، ان پر کوئی گناہ نہیں ہے کہ وہ اپنے

کپڑے (چادریں) اُتار دیں جبکہ وہ کسی قسم کی زینت ظاہر کرنے والی نہ ہوں اور یہ کہ اگر وہ اس سے بھی بچیں تو ان کے لیے زیادہ بہتر ہے اور اللہ تعالیٰ سننے والا جاننے والا ہے۔“
بناؤ سنگھار کی حرمت

یہاں عورتوں کو زینت و آرائش اور بناؤ سنگھار سے منع کیا جا رہا ہے کہ یہ زمانہ جاہلیت کے طریقے ہیں لہذا جاہلیت کی چادر کو اتار پھینکو نہ کہ اسے اوڑھتے ہوئے تم بھی انہی کے نقش قدم پر چلو۔
ارشاد باری تعالیٰ ہے:

﴿وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ وَأَقِمْنَ الصَّلَاةَ وَآتِينَ الزَّكَاةَ وَأَطِعْنَ اللَّهَ وَرَسُولَهُ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ (الأحزاب: ۳۳)

”اور اپنے گھروں میں ہی ٹھہری رہو اور جاہلیت کے پہلے زمانے کی طرح زینت ظاہر نہ کرتی پھر نماز قائم کرو اور زکوٰۃ ادا کرو اور اللہ و رسول کا حکم مانو! اے اہل بیت! اللہ تو یہی چاہتا ہے کہ تم سے گندگی دور کر دے اور تمہیں خوب پاک کر دے۔“
نبی کریم ﷺ کا ارشاد ہے:

”اپنے اہل و عیال کے سوا دوسرے لوگوں میں بن سنور کر جانے والی عورت ایسے ہی ہے جیسے قیامت کے دن کی تاریکی کہ اس کے لیے کوئی روشنی نہیں ہوگی۔“

(جامع ترمذی، کتاب الرضاع، باب ماجاء فی کراہیۃ خروج النساء فی الزینۃ، ح: ۱۱۶۷)

فواحش سے اجتناب کا حکم

اللہ تعالیٰ نے فحاشی اور بے حیائی کے ہر کام سے منع فرمادیا ہے؛ چاہے وہ ظاہری ہو یا مخفی، بڑا ہو یا چھوٹا۔ کسی بھی طرح کے فحش کام کا ارتکاب ممنوع ہے۔

جیسا کہ اللہ تعالیٰ کا ارشاد ہے:

﴿وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطَنَ وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ ذَلِكُمْ وَصَّكُمْ بِهِ لَعَلَّكُمْ تَعْقِلُونَ﴾ (الأنعام: ۱۵۱)

”اور فواحش و بے حیائی کے کاموں کے قریب بھی نہ جاؤ، خواہ وہ علانیہ ہوں خواہ پوشیدہ، اور جس کا خون کرنا اللہ نے حرام کر دیا ہے اس کو قتل مت کرو، ہاں مگر حق کے ساتھ، اسی کا اللہ تعالیٰ نے تم کو تاکید کر دیا ہے۔ شاید کہ تم نصیحت حاصل کرو۔“

﴿إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايَ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ﴾ (النحل: ۹۰)

”یقیناً اللہ تعالیٰ عدل کا، بھلائی کا اور قرابت داروں کے ساتھ حسن سلوک کا حکم دیتا ہے اور بے حیائی کے کاموں، ناشائستہ حرکتوں اور ظلم و زیادتی سے منع کرتا ہے۔ وہ خود تمہیں نصیحت کر رہا ہے کہ تم نصیحت حاصل کرو۔“

گھروں میں داخلہ کے لیے طلبِ اجازت

گھر ہر انسان کی عزت و حرمت کا مقام ہوتا ہے لہذا بلا اجازت کسی کی حرمت گاہ میں داخل ہو جانا اخلاقی گراؤ کی علامت اور صاحب گھر کی عزت کو پامال کرنے کے مترادف ہے۔ اسی لیے اللہ تعالیٰ نے کسی دوسرے گھر میں داخلہ کے لیے طلبِ اجازت کا حکم فرمایا ہے۔

جیسا کہ ارشاد ہے:

﴿يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بِيُوتِكُمْ حَتَّىٰ تَسْتَأْذِنُوا وَتُسَلِّمُوا عَلَىٰ أَهْلِهَا ذَلِكُمْ خَيْرٌ لَّكُمْ لَعَلَّكُمْ تَذَكَّرُونَ﴾ فَإِنْ لَمْ تَجِدُوا فِيهَا أَحَدًا فَلَا تَدْخُلُوهَا حَتَّىٰ يُؤْذَنَ لَكُمْ وَإِنْ قِيلَ لَكُمْ ارْجِعُوا فَارْجِعُوا هُوَ أَزْكَىٰ لَكُمْ وَاللَّهُ بِمَا تَعْمَلُونَ عَلِيمٌ﴾ (النور: ۱۷، ۱۸)

”اے ایمان والو! اپنے گھروں کے علاوہ دوسرے گھروں میں نہ جاؤ، جب تک کہ تم اجازت نہ لے لو اور اس گھر والوں کو سلام نہ کر لو، یہی تمہارے لیے بہتر ہے تاکہ تم نصیحت حاصل کرو۔ اگر وہاں تمہیں کوئی بھی نہ مل سکے تو پھر اجازت ملے بغیر اندر نہ جاؤ اور اگر تمہیں لوٹ جانے کو کہا جائے تو لوٹ جاؤ، یہی بات تمہارے لیے پاکیزہ ہے، جو کچھ تم کر رہے ہو اسے اللہ تعالیٰ خوب جانتا ہے۔“

نبی کریم ﷺ کا ارشاد ہے:

((إِذَا اسْتَأْذَنَ أَحَدُكُمْ ثَلَاثًا فَلَمْ يُؤْذَنَ لَهُ فَلْيَرْجَعْ))

جب تم میں سے کوئی تین بار اجازت طلب کرے اور اس کو اجازت نہ دی جائے تو وہ واپس پلٹ جائے۔

(صحیح البخاری، کتاب الاستئذان، باب التسليم والا ستئذان ثلاثاً،

ح: ۶۲۴۵۔ صحیح مسلم، کتاب الآداب، باب الاستئذان، ح: ۲۱۵۳)

پاک دامن عورتوں پر بہتان کی سزا

نیک صفت اور پاک دامن عورتوں کو کسی بے حیائی کے کام کا مورد الزام ٹھہرانا اور بہتان لگانا کبیرہ گناہ ہے اور اس کی سزا اللہ تعالیٰ اس آیت میں بیان فرما رہا ہے۔

فرمانِ باری تعالیٰ ہے:

﴿إِنَّ الَّذِينَ يَرْمُونَ الْمُحْصَنَاتِ الْغُفْلَتِ الْمُؤْمِنَاتِ لُعُنُوا فِي الدُّنْيَا وَالْآخِرَةِ وَلَهُمْ عَذَابٌ عَظِيمٌ* يَوْمَ تَشْهَدُ عَلَيْهِمْ أَلْسِنُهُمْ وَأَيْدِيهِمْ وَأَرْجُلُهُمْ بِمَا كَانُوا يَعْمَلُونَ* يَوْمَئِذٍ يُوفِّيهِمُ اللَّهُ دِينَهُمُ الْحَقَّ وَيَعْلَمُونَ أَنَّ اللَّهَ هُوَ الْحَقُّ الْمُبِينُ*﴾ (النور: ۲۳ تا ۲۵)

”جو لوگ پاک دامن، بھولی بھالی، ایماندار عورتوں پر تہمت لگاتے ہیں ان پر دنیا و آخرت میں لعنت کی گئی ہے اور ان کے لیے بڑا عذاب ہے۔ جس دن ان کی زبانیں، ان کے ہاتھ اور ان کے پاؤں ان کے خلاف اس کی گواہی دیں گے جو وہ کرتے تھے۔ اس دن اللہ انہیں ان کا صحیح بدلہ پورا پورا دے گا اور وہ جان لیں گے کہ یقیناً اللہ ہی برحق ہے جو ظاہر کرنے والا ہے۔“

مومنین کی صفات

اللہ تعالیٰ اہل ایمان کی نمایاں صفات کا تذکرہ کرتے ہوئے فرماتا ہے:

﴿وَالَّذِينَ هُمْ لِفُرُوجِهِمْ حَافِظُونَ* إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ*﴾ (المومنون: ۵، ۶)

”اور وہ لوگ جو اپنی شرمگاہوں کی حفاظت کرتے ہیں، سوائے اپنی بیویوں اور ملکیت کی لونڈیوں کے، یقیناً یہ ملامت کیے گئے لوگوں میں سے نہیں ہیں۔“

دوسری جگہ میں فرمایا:

﴿وَالْحَافِظِينَ فُرُوجَهُمْ وَالْحَافِظَاتِ وَالذَّكِرِينَ اللَّهُ كَثِيرًا وَالذَّكِرَاتِ أَعَدَّ اللَّهُ لَهُمْ مَغْفِرَةً وَأَجْرًا عَظِيمًا*﴾ (الأحزاب: ۳۵)

”اپنی شرمگاہوں کی حفاظت کرنے والے مرد اور حفاظت کرنے والی عورتیں اور اللہ تعالیٰ کا کثرت سے ذکر کرنے والے مرد اور عورتیں ان کے لیے اللہ تعالیٰ نے مغفرت اور اجر عظیم تیار کر رکھا ہے۔“